



ആകാശവാണി,
തിരുവനന്തപുരം

TIME: 12.30 PM

DATE: 24.03.2026

പ്രധാനവാർത്ത

1. പാർലമെന്റിന്റെ ബജറ്റ് സമ്മേളനം പുരോഗമിക്കുന്നു. പശ്ചിമേഷ്യൻ സംഘർഷം സംബന്ധിച്ച് പ്രധാനമന്ത്രി നരേന്ദ്ര മോദി ഇന്ന് രാജ്യസഭയിൽ പ്രസ്താവന നടത്തും.
2. കേരളത്തിൽ നിയമസഭാ തിരഞ്ഞെടുപ്പിനുള്ള വോട്ടെടുപ്പിന് ഇനി 16 ദിവസം. നാമനിർദ്ദേശപത്രികകളുടെ സൂക്ഷ്മ പരിശോധന ഇന്ന്.
3. സംസ്ഥാനം തിരഞ്ഞെടുപ്പ് പ്രചാരണ ചൂടിലേക്ക്. വരും ദിവസങ്ങളിൽ കൂടുതൽ കേന്ദ്ര നേതാക്കളെ പ്രചാരണത്തിന് എത്തിക്കാൻ ഒരുങ്ങി മുന്നണികൾ.
4. ശ്രീപദ്മനാഭസ്വാമി ക്ഷേത്രത്തിൽ പൈങ്കുനി ഉത്സവത്തിന് കൊടിയേറി. അടുത്ത മാസം -2 ന് ആറാട്ടോടെ സമാപനം.
5. അമിതവണ്ണം കുറയ്ക്കുന്നതിന് ഉപയോഗിക്കുന്ന മരുന്നുകളുടെ അനധികൃത

വിപണനത്തിനും പരസ്യങ്ങൾക്കുമെതിരെ നടപടി ശക്തമാക്കി കേന്ദ്ര ഡ്രഗ്സ് കൺട്രോളർ.

6. സംസ്ഥാനത്ത് പകൽ താപനില ഉയരുന്നു. ഇടുക്കി, വയനാട് ഒഴികെയുള്ള 12 ജില്ലകളിൽ മഞ്ഞ ജാഗ്രതാനിർദ്ദേശം.



പാർലമെന്റ്

പശ്ചിമേഷ്യൻ സംഘർഷം സംബന്ധിച്ച് പ്രധാനമന്ത്രി നരേന്ദ്ര മോദി ഇന്ന് രാജ്യസഭയിൽ പ്രസ്താവന നടത്തും. ഉച്ചയ്ക്ക് രണ്ട് മണിക്കാണ് പ്രധാനമന്ത്രി സഭയിൽ സംസാരിക്കുന്നത്. ഇതേ വിഷയത്തിൽ ഇന്നലെ ലോക്സഭയിലും ശ്രീ നരേന്ദ്ര മോദി പ്രസ്താവന നടത്തിയിരുന്നു. അതേസമയം, 2026-ലെ ധനകാര്യ ബില്ലിനെ കുറിച്ചുള്ള ചർച്ച ലോക്സഭയിൽ ഇന്ന് പുനരാരംഭിക്കും. രാജ്യസഭയിൽ, 2026 ലെ വിനിയോഗ ബില്ലിന്മേൽ, ചർച്ച ഇന്നും തുടരും.



ഇന്ത്യൻ എംബസി

കഴിഞ്ഞ മൂന്നു ദിവസത്തിൽ ഖത്തർ എയർവേയ്സ് ഇന്ത്യയിലേക്ക് നടത്തിയ 25 വിമാന സർവീസുകൾ വഴി ഏകദേശം 7,750 ഇന്ത്യൻ പൗരന്മാർ തിരികെയെത്തിയതായി ദോഹയിലെ ഇന്ത്യൻ എംബസി അറിയിച്ചു. ഇന്ത്യൻ സമൂഹത്തിന്റെ പരാതികളും സംശയങ്ങളും പരിഹരിക്കുന്നതിനായി എംബസി കൺട്രോൾ റൂം

മുഴുവൻ സമയവും പ്രവർത്തിക്കുന്നുണ്ട്. ഹെൽപ്പ് ലൈൻ, ഇമെയിൽ, വാട്സ്ആപ്പ് സേവനങ്ങൾ വഴി പൗരന്മാർക്ക് എംബസിയെ നേരിട്ട് ബന്ധപ്പെടാവുന്നതാണ്. JEE ,NEET പരീക്ഷാർത്ഥികളുടെ ആശങ്കകൾ ഇന്ത്യയിലെ നാഷണൽ ടെസ്റ്റിംഗ് എജൻസിയുമായി പങ്ക് വെച്ചിട്ടുണ്ടെന്നും എംബസി അറിയിച്ചു.



സൂക്ഷ്മ പരിശോധന

കേരളത്തിൽ നിയമസഭാ തിരഞ്ഞെടുപ്പിനുള്ള നാമനിർദ്ദേശപത്രികകളുടെ സൂക്ഷ്മ പരിശോധന ഇന്ന് നടക്കും. പത്രികാ സമർപ്പണം ഇന്നലെ അവസാനിച്ചപ്പോൾ സംസ്ഥാനത്തൊട്ടാകെ 2,117 പത്രികകളാണ് ലഭിച്ചത്. 1,252 സ്ഥാനാർത്ഥികളാണ് മത്സരരംഗത്തുള്ളത്. നാമനിർദ്ദേശ പത്രിക പിൻവലിക്കാനുള്ള സമയപരിധി കൂടി ഈ മാസം 26 -ന് അവസാനിക്കുന്നതോടെ മത്സരചിത്രം കൂടുതൽ വ്യക്തമാകും. 140 മണ്ഡലങ്ങളിലേക്കും ഒറ്റഘട്ടമായി അടുത്തമാസം 9 നാണ് വോട്ടെടുപ്പ്. മെയ് നാലിനാണ് വോട്ടെണ്ണൽ.



തിരഞ്ഞെടുപ്പ് പ്രചാരണം

കേരളത്തിൽ നിയമസഭ തിരഞ്ഞെടുപ്പിനുള്ള വോട്ടെടുപ്പിന് ഇനി 16 ദിവസം. എല്ലാ മണ്ഡലങ്ങളിലും മത്സരചിത്രം ഏറെകുറെ തെളിഞ്ഞതോട് പരസ്യ പ്രചാരണത്തിലായിരിക്കും മുന്നണികൾ ശ്രദ്ധ കേന്ദ്രീകരിക്കുന്നത്. എൻഡി

ഏയുടെ പ്രചാരണത്തിനായ് പ്രധാനമന്ത്രി നരേന്ദ്ര മോദി, ശ്രീമതി നിർമ്മല സീതാരാമൻ തുടങ്ങിയവർ എത്തും. യു ഡി എഫിന്റെ പ്രചാരണത്തിന് ലോക്സഭാ പ്രതിപക്ഷ നേതാവ് രാഹുൽഗാന്ധിയുടെ പര്യടനം നാളെ കോഴിക്കോട്ട് ആരംഭിക്കും. എൽ ഡി എഫ് പ്രചാരണം മുഖ്യമന്ത്രി പിണറായി വിജയന്റെ നേതൃത്വത്തിൽ വിവിധ ജില്ലകളിൽ പുരോഗമിക്കുന്നു.



ബാനറുകളും പതാകകളും (ഇൻട്രോ) ADN

തെരഞ്ഞെടുപ്പു പ്രചാരണത്തോട് അനുബന്ധിച്ച് ബാനറുകളും പതാകകളും പ്രദർശിപ്പിക്കുന്നത്, ബന്ധപ്പെട്ട നിയമങ്ങൾ കർശനമായി പാലിച്ചായിരിക്കണമെന്ന് അധികൃതർ വ്യക്തമാക്കി.

കൂടുതൽ വിവരങ്ങളുമായി ആകാശവാണി ലേഖകൻ സ്മിതി എം പള്ളൂരുത്തി (വോയ്സ്)



പോളിംഗ് ഉദ്യോഗസ്ഥർക്ക് പരിശീലനം

നിയമസഭ തിരഞ്ഞെടുപ്പിനോടനുബന്ധിച്ച് പോളിംഗ് ഉദ്യോഗസ്ഥർക്കായി തിരുവനന്തപുരം ജില്ലയിലെ ആദ്യ ഘട്ട പരിശീലനം ആരംഭിച്ചു. മാർച്ച് 26 വരെയാണ് പരിശീലനം. പോളിംഗ് ഉദ്യോഗസ്ഥർക്ക് പരിശീലനം നൽകുന്നതിനായി അസംബ്ലി ലെവൽ ട്രെയിനർമാർക്കുള്ള പരിശീലനം കളക്ട്രേറ്റ് കോൺഫറൻസ് ഹാളിൽ സംഘടിപ്പിച്ചു.



സക്ഷം ആപ് (ഇൻട്രോ)

എല്ലാ വിഭാഗം സമ്മതിദായകർക്കും തിരഞ്ഞെടുപ്പ് പ്രക്രിയയിൽ പങ്കെടുക്കാൻ വിപുലമായ ക്രമീകരണങ്ങളാണ് ഒരുക്കിയിരിക്കുന്നത്. ഭിന്നശേഷിക്കാർക്ക് കൈത്താങ്ങാകാൻ തെരഞ്ഞെടുപ്പ് കമ്മീഷൻ ഒരുക്കിയ സക്ഷം മൊബൈൽ ആപ്ലിനെ കുറിച്ച് ഒരു റിപ്പോർട്ട്.....

(വോയ്സ്)



ആകാശവാണി ശില്പശാല

നിയമസഭാ തിരഞ്ഞെടുപ്പിനോടനുബന്ധിച്ച് ആകാശവാണി തിരുവനന്തപുരം പ്രാദേശിക വാർത്താ വിഭാഗത്തിന്റെ നേതൃത്വത്തിൽ ഏകദിന ശില്പശാല സംഘടിപ്പിച്ചു. അഡീഷണൽ ചീഫ് ഇലക്ട്രൽ ഓഫീസർ പി.ബി. നൂഹ് ശില്പശാല ഉദ്ഘാടനം ചെയ്തു. തിരഞ്ഞെടുപ്പിനെക്കുറിച്ചുള്ള പൊതുവായ

കാര്യങ്ങളെക്കുറിച്ചും പെരുമാറ്റച്ചട്ടത്തെക്കുറിച്ചും അദ്ദേഹം സംസാരിച്ചു. സർക്കാർ മാധ്യമങ്ങളും തിരഞ്ഞെടുപ്പും എന്ന

വിഷയത്തിൽ തിരുവനന്തപുരം ദൂരദർശൻ വാർത്താ വിഭാഗം മേധാവി അജയ് ജോയ് പ്രഭാഷണം നടത്തി. ആകാശവാണി തിരുവനന്തപുരം നിലയം മേധാവി എ ജി ബൈജു, വാർത്താ വിഭാഗം മേധാവി ലെമി ജി നായർ തുടങ്ങിയവർ ചടങ്ങിൽ പങ്കെടുത്തു.



കൺട്രോൾ റൂം

കേന്ദ്ര ആഭ്യന്തര മന്ത്രാലയത്തിന് കീഴിൽ പ്രവർത്തിക്കുന്ന നർക്കോട്ടിക്സ് കൺട്രോൾ ബ്യൂറോയുടെ കൊച്ചി മേഖല ഓഫീസിൽ തിരഞ്ഞെടുപ്പിനോട് അനുബന്ധിച്ച്, ലഹരിമരുന്ന് കടത്ത് പ്രവർത്തനങ്ങളുമായി ബന്ധപ്പെട്ട വിവരങ്ങൾ കൈമാറുന്നതിന് പ്രത്യേക കൺട്രോൾ റൂം രൂപീകരിച്ചു. നിയമസഭാ തിരഞ്ഞെടുപ്പ് ദിനം വരെ 24 മണിക്കൂറും 0484 -24 25 321 എന്ന ലാൻഡ് ലൈൻ പ്രവർത്തിക്കും.



കേന്ദ്ര ഡ്രഗ്സ് കൺട്രോളർ

അമിതവണ്ണം കുറയ്ക്കുന്നതിനായി ഉപയോഗിക്കുന്ന 'GLP-1' വിഭാഗത്തിൽപ്പെട്ട മരുന്നുകളുടെ അനധികൃത വിപണനത്തിനും പരസ്യങ്ങൾക്കുമെതിരെ നടപടി ശക്തമാക്കി കേന്ദ്ര ഡ്രഗ്സ് കൺട്രോളർ. ഡോക്ടറുടെ നിർദ്ദേശമില്ലാതെ ഇത്തരം മരുന്നുകൾ ഉപയോഗിക്കുന്നത് ഗുരുതരമായ ആരോഗ്യപ്രശ്നങ്ങൾക്ക് കാരണമാകുമെന്ന മുന്നറിയിപ്പിനെത്തുടർന്നാണ് നടപടി. അനധികൃത വില്പന തടയാൻ സംസ്ഥാനങ്ങളുമായി ചേർന്ന് പരിശോധനകൾ ആരംഭിച്ചു. മരുന്നിന്റെ ലഭ്യത വർദ്ധിച്ച സാഹചര്യത്തിൽ സ്വയം ചികിത്സ ഒഴിവാക്കി പൗരന്മാർ ജാഗ്രത പാലിക്കണമെന്നും ആരോഗ്യമന്ത്രാലയം മുന്നറിയിപ്പ് നൽകി.



കാലാവസ്ഥ

കേരളത്തിൽ വിവിധ ജില്ലകളിൽ ഈ മാസം 26 വരെ പകൽ താപനില ഉയരാൻ സാധ്യതയെന്ന് കേന്ദ്ര കാലാവസ്ഥ വകുപ്പ്. ഇടുക്കി, വയനാട് ഒഴികെയുള്ള 12 ജില്ലകളിൽ മഞ്ഞ ജാഗ്രതാനിർദ്ദേശം നൽകിയിട്ടുണ്ട്.



പക്ഷിപ്പനി (ഇൻട്രാ)

ആലപ്പുഴയിൽ പക്ഷിപ്പനി നൂറുകണക്കിന് കർഷകരുടെ ഉപജീവനത്തെ ബാധിച്ചു. പ്രതിരോധ പ്രവർത്തനങ്ങളും ഊർജ്ജിതമാക്കിയിട്ടുണ്ട്. വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ രവീകുമാർ.. (വോയ്സ്)



ലോക ക്ഷയരോഗ ദിനം

ഇന്ന് ലോക ക്ഷയരോഗ ദിനം. ക്ഷയരോഗം ഉയർത്തുന്ന ആഗോള വെല്ലുവിളിയെക്കുറിച്ച് അവബോധം വളർത്തുക എന്നതാണ് ദിനാചരണത്തിന്റെ ലക്ഷ്യം. അതെ, നമുക്ക് ക്ഷയരോഗത്തെ അവസാനിപ്പിക്കാം എന്നതാണ് ഇത്തവണത്തെ പ്രമേയം. നേരത്തെയുള്ള രോഗനിർണ്ണയം, സൗജന്യ ചികിത്സ, പോഷകാഹാര സഹായം , രോഗി പരിചരണം എന്നിവ മെച്ചപ്പെടുത്തുന്നതിന് നമുക്ക് സാധിച്ചതായി രാഷ്ട്രപതി ദ്രൗപതി മുർമു പറഞ്ഞു. ക്ഷയരോഗം എന്നെന്നേക്കുമായി അവസാനിപ്പിക്കുന്നതിന് ദൃഢനിശ്ചയത്തോടെ

ഒരുമിച്ച് പ്രവർത്തിക്കാൻ എല്ലാ ജനങ്ങളോടും രാഷ്ട്രപതി ആഹ്വാനം ചെയ്തു.



പൈക്കുനി ഉത്സവം (ഇൻട്രോ)

ശ്രീപദ്മനാഭസ്വാമി ക്ഷേത്രത്തിൽ പൈക്കുനി ഉത്സവത്തിന് കൊടിയേറി. അടുത്ത മാസം 2 ന് ശംഖുംമുഖം ബീച്ചിൽ നടക്കുന്ന ആറാട്ടോട് കൂടി ഉത്സവം സമാപിക്കും.

കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....
(വോയ്സ്)



സ്വാതി തിരുന്നാൾ സംഗീതോത്സവം


ആകാശവാണി തിരുവനന്തപുരം നിലയത്തിന്റെ ഈ വർഷത്തെ സ്വാതി തിരുന്നാൾ സംഗീതോത്സവത്തിന് ഇന്ന് തുടക്കമാകും. വൈകിട്ട് ആറ് മണിക്ക് സ്വാതി തിരുന്നാൾ സംഗീത കോളേജിൽ മൂന്ന് ദിവസത്തെ സംഗീതോത്സവം ആരംഭിക്കും. ഓച്ചിറവി. ശിവദാസൻ, അശ്വതി തിരുന്നാൾ രാമവർമ്മ, ഡോ. ആനയടി ധനലക്ഷ്മി തുടങ്ങിയവരുടെ കച്ചേരികൾ അരങ്ങേറും.



ഓഹരി -സ്വർണം

രാജ്യത്തെ ഓഹരി വിപണികളിൽ നേട്ടം. സെൻസെക്സ് 927 പോയിന്റ് നേട്ടത്തിൽ 73,624 ലും, നിഫ്റ്റി 288 പോയിന്റ് ഉയർന്നു

22,800 ലും വ്യാപാരം തുടരുന്നു. സ്വർണ്ണ വില കുറഞ്ഞു. പവൻ 2,160 രൂപ കുറഞ്ഞു ഒരു ലക്ഷത്തി രണ്ടായിരത്തി തൊള്ളായിരത്തി 20 രൂപയും ഗ്രാമിന് 12,865 രൂപയുമാണ് ഇന്നത്തെ വില.



RNU TVPM